



जयपुर विद्युत वितरण निगम लिमिटेड

(जन-सम्पर्क अनुभाग)

(प्रेस विज्ञप्ति)

मुख्यमंत्री बिजली बचत लैम्प योजना

53 लाख विद्युत उपभोक्ताओं को निःशुल्क सीएफएल का

वितरण 27 जून से

जयपुर, 26 जून। प्रदेश में बिजली की बचत एवं पर्यावरण संरक्षण हेतु मुख्यमंत्री बिजली बचत लैम्प योजना के तहत ग्रामीण क्षेत्र के सभी एवं शहरी क्षेत्र के बी.पी.एल. एवं छोटे घरेलू बिजली उपभोक्ताओं को निःशुल्क 2-2 सी.एफ.एल. के वितरण के लिए गुरुवार 27 जून से कैम्प आयोजित किये जायेंगे। इस योजना के अन्तर्गत अगस्त, 2013 तक राज्य के 53 लाख बिजली उपभोक्ताओं को दो-दो सी.एफ.एल. वितरित कर दिये जायेंगे।

ऊर्जा मंत्री डा. जितेन्द्र सिंह ने बताया कि मुख्यमंत्री की वर्ष 2013-14 की बजट घोषणा के अनुसार ग्रामीण क्षेत्र के सभी 47 लाख एवं शहरी क्षेत्र के 6 लाख बी.पी.एल. एवं छोटे घरेलू विद्युत उपभोक्ताओं को दो-दो सी.एफ.एल. निःशुल्क दिये जाएंगे। इसके लिये राज्य सरकार 100 करोड़ रुपए वहन कर रही है। उन्होंने बताया कि ग्रामीण क्षेत्र में पंचायत/राजीव गांधी सेवा केन्द्र एवं शहरी क्षेत्र में सहायक अभियन्ता कार्यालयों पर कैम्पों का गुरुवार से आयोजन किया जाएगा।

ऊर्जा मंत्री ने बताया कि एक करोड़ 6 लाख सी.एफ.एल. के प्रयोग से करीब 93 करोड़ यूनिट प्रतिवर्ष बिजली की बचत के साथ ही उपभोक्ताओं के बिजली बिलों में भी 278 करोड़ रुपये की वार्षिक बचत होगी। इससे राज्य की पीक डिमाण्ड में 150 मेगावाट बिजली की बचत भी की जा सकेगी तथा इस योजना के क्रियान्वयन से 7.44 लाख टन कार्बन डाई ऑक्साइड गैस वातावरण में कम उत्सर्जित होगी।

डा. जितेन्द्र सिंह ने बताया कि सी.एफ.एल. लैम्प के निर्माण के माह से 15 माह के भीतर खराब होने पर उपभोक्ता को नई सी.एफ.एल. दी जाएगी इसके लिये उपभोक्ता को खराब सी.एफ.एल. अपने क्षेत्र के सहायक अभियन्ता कार्यालय में जमा करानी होगी। उन्होंने बताया कि निर्धारित दिवस पर लगने वाले कैम्प में सी.एफ.एल. प्राप्त करने के लिये उपभोक्ताओं को हाल ही में जारी किया हुआ बिजली का मूल बिल साथ में लाना होगा।

पात्र बिजली उपभोक्ताओं से अपील है कि वे अपने क्षेत्र में निर्धारित दिवस पर लगने वाले कैम्प में आकर 2-2 निःशुल्क सी.एफ.एल. प्राप्त कर इस योजना का लाभ उठावें।